



**QORTI CIVILI  
(SEZZJONI TAL-FAMILJA)**

**ONOR. IMHALLEF  
JOSEPH AZZOPARDI**

Seduta tat-30 ta' Gunju, 2008

Citazzjoni Numru. 457/2007

**A.**

**-vs-**

**B.**

**Il-Qorti;**

Rat ir-rikors ġuramentat ipprezentat fis-16 ta' Novembru, 2007 li permezz tiegħu l-attriċi esponiet bir-rispett u ddikjarat u kkonfermat bil-ġurament li l-fatti segwenti tafhom personalment:

1. Illi l-esponenti u l-intimat iżżewġu fil-25 ta' Settembru, 1998, skond ċertifikat taż-żwieġ anness Dokument (A);

Kopja Informali ta' Sentenza

2. Illi l-partijiet isseparaw legalment permezz ta' kuntratt ta' separazzjoni personali datat it-22 ta' Diċembru, 2006 fl-atti tan-Nutar Dr. Joseph Debono;

3. Illi l-kunsens tal-partijiet għal dan iż-żwieġ kien ivvizzjat minħabba difett serju ta' diskrezzjoni ta' ġudizzju fuq il-ħajja miżżewġa u fuq id-drittijiet u dmirijiet essenzjali tagħha, kif ser jiġi pprovat tul it-trattazzjoni tal-kawża;

4. Illi l-kunsens ta' l-attriċi għal dan iż-żwieġ kien vizzjat u ma kienx ħieles peress illi ttieħed b'biża' u pressjoni soċjali;

Għaldaqstant l-esponenti umilment titlob lil din l-Onorabbli Qorti sabiex:

Jogħgobha tiddeċiedi u tiddikjara li ż-żwieġ iċċelebrat bejn il-kontendenti fil-25 ta' Settembru, 1998 huwa null u bla effetti għall-finijiet u effetti kollha tal-liġi.

Il-konvenut li hu ngunt in subizzjoni.

Rat il-lista tax-xhieda.

Rat ir-risposta ġuramentata tal-konvenut, ipprezentata fit-12 ta' Frar, 2008, li permezz tagħha espona bir-rispett:

1. Illi f'każ li jirriżulta li hemm raġunijiet validi l-għala dina l-Onorabbli Qorti għandha tiddikjara bħala null iż-żwieġ kontrattat bejn il-partijiet, dawn ser jirreferu għal fatturi u nuqqasijiet imputabbli unikament għall-istess attriċi, u dana peress illi l-kunsens mogħti da parti tal-konvenut esponent ċertament ma kienx ivvizzjat;

2. Illi b'riserva li jiġu pprezentati risposti ulterjuri jekk jinqala' l-każ partikolarment meta u jekk l-attriċi telabora iktar fuq il-kawżali daqsxejn ġeneriċi u vagi li hija ssollewat fir-rikors promotur tagħha.

Bl-ispejjeż kontra l-attriċi li minn issa qegħda tiġi ngunta biex tidher in subizzjoni.

Kopja Informali ta' Sentenza

Rat il-lista tax-xhieda.

Rat l-atti processwali.

Rat l-affidavit ta' l-attribuci u ta'omissis.

Rat l-affidavit tal-konvenut.

Rat il-verbal tas-seduta tat-30 ta' Mejju, 2008 illi permezz tiegħu l-kawża tħalliet għas-sentenza.

Ikkunsidrat;

Illi l-attribuci qegħda titlob l-annullament taż-żwieġ kontrattat bejn il-partijiet fl-1998 a bażi ta' l-Artiklu 19(1) (d) u (f) tal-Kapitlu 255 tal-Liġijiet ta' Malta. Il-konvenut jaqbel, iżda għal raġunijiet imputabbli lill-attribuci; iżda kif dejjem irritenew il-Qrati Maltin: *"F'materja ta' żwieġ illi huwa ta' ordni pubbliku, ma tistax tagħmilha daqshekk faċli li parti tirrepeti kliem il-liġi u l-parti l-oħra tammetti u b'hekk jirrendu ż-żwieġ annullabbli bl-iktar mod faċli u espedjenti. Dawn ma aħniex fil-kamp ta' kreditu likwidu jew responsabbiltà ta' xi kollizzjoni imma f'kamp l-iktar delikat u serju u l-Qorti ma tistax tħalli nies li kappriċċozament wara xi żmien ta' żwieġ jiddeċiedu illi kellhom nuqqas ta' diskrezzjoni fuq iż-żwieġ u meta jkollhom sieħba jew sieħeb ieħor jerġgħu jakkwistaw malajr din id-diskrezzjoni u jsiru maturi. Fejn jirriżultaw verament raġunijiet għall-annullament tiegħu l-istess żwieġ għandu jiġi annullat pero' dan ma għandux ikun sabiex jiġu akkomodati l-kapriċċi ta' dak jew l-ieħor. Għalhekk il-kawżali għall-annullament għandha tirriżulta ċara u mingħajr dubju."* (Anna Tonna vs Alexander Tonna deċiża mill-Qorti ta' l-Appell fis-6 ta' Novembru, 1991).

L-artikli citati mill-attribuci jirrigwardaw:

19 (1) (d) – vizzju tal-kunsens ta' xi parti li jkun b'difett serju ta' diskrezzjoni fuq il-ħajja miżżewġa jew fuq id-drittijiet u dmirijiet essenzjali tagħha jew b'anomalija serja psikoloġika li tagħmilha impossibbli li dik il-parti taqdi l-obbligazzjonijiet essenzjali taż-żwieġ;

19 (1) (f) – li l-kunsens ta' xi parti jkun inkiseb b'eskluzjoni pożittiva taż-żwieġ jew xi element essenzjali tiegħu, jew tad-dritt għall-att taż-żwieġ.

Kif qalet il-Qorti ta' l-Appell fil-kawża Joseph Zammit vs Bernardette Zammit (27 ta' Jannar, 2006):

*“Irid mill-ewwel jiġi senjalat prinċipju fundamentali fil-liġi ċivili u cioe' li ż-żwieġ bejn il-kontendenti għandu jkun preżunt li jkun wieħed validu. Għalhekk huwa dover assolut ta' kull parti fil-kawża li tagħmel prova sodisfaċenti ta' l-allegazzjonijiet rispettivi tagħha dwar l-allegazzjoni u cioe' li ż-żwieġ huwa null għaliex l-oneru tal-prova huwa dejjem fuq spallejn min jallega.*

*Is-sub-inċiż (d) fuq imsemmi jsemmi wkoll li ż-żwieġ ikun null jekk ikun affettwat b'anomalija psikoloġika serja u tagħmilha impossibbli għal dik il-parti li taqdi l-obbligazzjonijiet essenzjali taz-żwieġ. Ta' min jenfasizza hawn li l-liġi tagħna tirrikjedi li l-anomalija psikoloġika tkun tali li tagħmilha impossibbli u mhux sempliċement diffiċli li wieħed jaqdi l-obbligazzjonijiet essenzjali taz-żwieġ jew inkella li jassumi l-istess obbligazzjonijiet essenzjali taz-żwieġ.*

*Rigward id-disposizzjoni kontenuta fis-sub-inċiż (f) fuq imsemmi biex dan id-difett ikun jirrizulta jkun jeħtieġ li jiġi provat sodisfaċentement li ż-żewġ partijiet jew waħda minnhom fil-mument ta' l-għoti tal-kunsens matrimonjali tkun esklużiet iż-żwieġ innifsu jew esklużiet element essenzjali tal-ħajja miżżewġa jew id-dritt għall-att taż-żwieġ u din l-eskluzjoni tkun saret b'att pożittiv tal-volonta' ta' dik il-parti. Huwa evidenti li din id-disposizzjoni tirravviża sitwazzjoni ta' simulazzjoni u għandu jiġi enfasizzat li nullita' ta' żwieġ bażata fuq il-kawżali ta' simulazzjoni proprjament tkun teskludi kawżali bażata fuq nullita' ta' żwieġ minħabba nuqqas ta' esklużjoni ta' ġudizzju. L-inkompatibbiltà bejn dawn iż-żewġ kawżali toħroġ mill-fatt li n-nuqqas ta' diskrezzjoni ta' ġudizzju timplika inkapaċità li wieħed jagħraf, jifhem u jirrifletti filwaqt li l-kawżali tas-simulazzjoni teħtieġ li jkun hemm tali*

*kapacità' intelletwali, proprju l-att pożittiv tal-volonta' li jwassal għas-simulazzjoni, totali jew parzjali. ”*

Fil-kawża Nicholas Agius vs Rita Agius (25 ta' Mejju, 1995) intqal illi: “*B'difett serju ta' diskrezzjoni tal-ġudizzju l-leġislatur ma riedx ifisser semplicement kwalsiasi stat ta' immaturita'; li parti jew l-oħra fiż-żwieġ tista' tkun fiha fil-mument li jingħata l-kunsens reċiproku. Li kieku l-leġislatur irrikjeda maturita' sħiħa u perfetta ffit jew a dirittura ebda żwieġ ma kien ikun validu. In-nuqqas ta' discretio judicii hu kuncett ġuridiku intrinsikament marbut mal-kapacità' ta' parti jew oħra fiż-żwieġ li tagħti l-kunsens liberu u xjenti tagħha għar-rabta taż-żwieġ.*” F'dan is-sens ġew deċiżi wkoll il-kawżi Angela Spiteri vs Joseph Spiteri (4 ta' Novembru, 1994), Robert Attard vs Josephine Attard (18 ta' Ottubru, 1995) u Janet Portelli vs Victor Portelli (14 ta' Awissu, 1995).

Fil-kawża fl-ismijiet Mario Mizzi vs Maris Mizzi (15 ta' Novembru, 2005) il-Qorti ta' l-Appell ukoll qalet li: “*Biex ikun hemm in-nuqqas jew difett serju ta' diskrezzjoni ta' ġudizzju jrid ikun hemm l-inkapacità' psikika jew kostituzzjonali (mhux neċessarjament anomalija psikoloġika fis-sens mediku) li wieħed jagħraf u jirrifletti jew li jiddeċiedi liberament (jigifieri mingħajr impulsi nterni li jkunu neħnew il-liberta' ta' l-għażla tal-persuna li tkun) fuq l-oġġett tal-kunsens matrimonjali.*”

Jirriżulta mill-provi li l-partijiet iżżewġu wara biss ffit xhur joħorġu flimkien, u dan għaliex iż-żwieġ gie preċipitat wara li l-attriċi ħarget tqila. In fatti għalkemm missier l-attriċi kien qalilha li ma kienx jogħġbu l-konvenut kienet qaltlu li kien tard wisq għaliex kienet tqila. Naturalment żwieġ fuq dan il-bażi ffit hemm ċans li jirnexxi. Għalhekk kien hemm difett serju ta' diskrezzjoni kif trid il-liġi u l-Qorti tħoss li għandha taderixxi għat-talba attriċi.

**Għalhekk il-Qorti tilqa' t-talba attriċi u tiddikjara null iż-żwieġ iċċelebrat bejn il-partijiet fil-25 ta' Settembru, 1998. L-ispejjeż ikunu bla taxxa.**

Kopja Informali ta' Sentenza

**Moqrija.**

**< Sentenza Finali >**

-----TMIEM-----